



धुलिखेल नगरपालिका  
काभ्रेपलाञ्चोक, बागमती प्रदेश

स्थानीय राजपत्र

खण्ड: ३

संख्या: ३

मिति: २०७६/११/१५

भाग १

धुलिखेल नगरपालिका जलस्रोत उपयोग  
सम्बन्धि ऐन, २०७६

नगर सभाबाट पारित मिति: २०७६/११/११

प्रमाणिकरण मिति: २०७६/११/१५

**प्रस्तावना**

नगरपालिका क्षेत्र भित्र भूमिगत वा भू-सतहमा रहेको जलस्रोतको समुचित उपयोग, संरक्षण, व्यवस्थापन र विकास गरी सो को उपयोगबाट हुने वातावरणीय एवं अन्य प्रकारका हानी नोक्सानीलाई रोकथाम गरी जलस्रोतलाई प्रदुषण मुक्त राख्ने सम्बन्धमा कानुनी व्यवस्था गर्न वाञ्छनीय भएकोले स्थानीय सरकार संचालन ऐन, २०७४ को दफा १०२ को उपदफा (१) ले दिएको अधिकार प्रयोग गरी, धुलिखेल नगरसभाको छैठौँ अधिवेशनले “नगरपालिकाको जलस्रोत उपयोग सम्बन्धी ऐन, २०७६” बनाएको छ ।

**परिच्छेद-१****प्रारम्भिक**

१. संक्षिप्त नाम र प्रारम्भ:- (१) यस ऐनको नाम “धुलिखेल नगरपालिकाको जलस्रोत उपयोग ऐन, २०७६” रहेको छ । (२) यो ऐन तुरुन्त प्रारम्भ हुनेछ ।

२. परिभाषा:- विषय वा प्रसङ्गले अर्को अर्थ नलागेमा यस ऐनमा-

- (क) “अनुमतिपत्र प्राप्त व्यक्ति” भन्नाले जलस्रोतको उपयोग गर्न नगरपालिकाबाट दफा ९ बमोजिम अनुमति पत्र प्राप्त व्यक्ति वा संगठित संस्थालाई सम्झनु पर्छ ।
- (ख) “उपभोक्ता संस्था” भन्नाले दफा ४ बमोजिम गठित संस्था सम्झनु पर्दछ ।
- (ग) “जलस्रोत” भन्नाले नगरपालिका भित्रको भू-सतहमा वा भूमिगत वा अन्य जुनसुकै अवस्थामा रहेको पानी सम्झनु पर्छ ।
- (घ) “तोकिएको” वा “तोकिए बमोजिम” भन्नाले यस ऐन अन्तर्गत बनेको नियममा तोकिएको वा तोकिए बमोजिम सम्झनु पर्छ ।
- (ङ) “सेवा शुल्क” भन्नाले अनुमति पत्र प्राप्त व्यक्ति वा संगठित संस्थाले उपलब्ध गराएको जलस्रोत सम्बन्धी सेवा उपयोग गरे वापत उपभोक्ताले बुझाउनु पर्ने शुल्क सम्झनु पर्दछ ।

## परिच्छेद २

## जलस्रोतको उपयोग सम्बन्धी व्यवस्था

३. जलस्रोतको उपयोग: (१) यस ऐन बमोजिम अनुमति पत्र प्रा नगरी कसैले पनि जलस्रोतको उपयोग गर्न पाउने छैन ।
- (२) उपदफा (१) मा जुनसुकै कुरा लेखिएको भए तापनि देहाय बमोजिम जलस्रोतको उपयोग गर्न अनुमति पत्र लिनु पर्नेछैन ।
- क) ढुवानी गरी आफ्नो निमित्त खानेपानी र अन्य घरेलु प्रयोगको लागि उपयोग गर्न,
- ख) आफ्नो जग्गामा सिंचाई गर्न,
- ग) घरेलु उद्योगको रूपमा पानीघट्टा वा पानचक्की चलाउन,
- घ) व्यक्तिगत रूपमा स्थानीय आवागमनको लागि ढुङ्गाको प्रयोग गर्न,
- ङ) जग्गाधनीले आफ्नो जग्गाभित्र मात्र सिमित रहेको जलस्रोत कृषि तथा घरायसी प्रयोजनका लागि उपयोग गर्न,
४. जल उपभोक्ता संस्थाको गठन: (१) सामुहिक लाभको लागि संस्थागत रूपमा जलस्रोतको उपयोग गर्न चाहने व्यक्तिहरूले तोकिए बमोजिम जल उपभोक्ता संस्था गठन गर्न सक्नेछन् ।
- (२) उपदफा (१) बमोजिम गठन गरिएको जल उपभोक्ता संस्थालाई नगरपालिका समक्ष तोकिए बमोजिम दर्ता गराउनु पर्नेछ ।
- (३) उपदफा (२) बमोजिम दर्ता भएको जल उपभोक्ता संस्था अविच्छिन्न उत्तराधिकारवाला स्वशासित र संगठित संस्था हुनेछ ।
५. जलस्रोत उपयोगको प्राथमिकता क्रम: (१) नगरपालिका क्षेत्र भित्रको जलस्रोत उपयोग गर्दा साधारणतया देहायको प्राथमिकताक्रम अनुसार गर्नुपर्नेछ ।
- क) खानेपानी र घरेलु उपयोग,
- ख) सिंचाई,
- ग) पशुपालन तथा मत्स्यपालन जस्ता कृषिजन्य उपयोग,
- घ) जलविद्युत,
- ङ) घरेलु उद्योग, औद्योगिक व्यवसाय तथा खानीजन्य उपयोग,

- च) जल यातायात,  
 छ) आमोद प्रमोद जन्य उपयोग,  
 झ) अन्य उपयोग ।
- (२) जलस्रोतको उपयोग गर्दा कुनै विवाद उत्पन्न भएमा दफा १३ बमोजिम गठित समितिले दफा ५ को उपदफा (१) मा उल्लेखित प्राथमिकताक्रम बमोजिम उचित रूपमा उपयोग भए नभएको र अन्य आवश्यक जाँचबुझ समेत गरी सोको आधारमा सम्बन्धित जलस्रोतको उपयोग गर्न पाउने नपाउने वा कुन किसिमबाट उपयोग गर्न पाउने भन्ने कुराको निर्धारण गर्नेछ । यसरी निर्धारण गरेको कुरा सम्बन्धित सबैलाई मान्य हुनेछ ।
६. नगरपालिकाले जलस्रोतको उपयोग वा विकास गर्न सक्ने: (१) नगरपालिका आफैले कुनै जलस्रोतको उपयोग वा विकास गर्नमा यस ऐनले कुनै बाधा पुऱ्याएको मानिने छैन ।
- (२) कसैले यस ऐन बमोजिम उपयोग गरेको जलस्रोत र सो सँग सम्बन्धित जग्गा, भवन, उपकरण तथा संरचना व्यापक सार्वजनिक उपयोगका लागि नगरपालिकाले आफूले लिई विकास गर्न सक्नेछ ।
- (३) उपदफा (२) बमोजिम आफुले लिएको जलस्रोतको उपयोगिता सम्बन्धित जग्गा, भवन, उपकरण, वा संरचना वापत नगरपालिकाले सम्बन्धित व्यक्तिलाई तोकिए बमोजिम क्षतिपुर्ति दिनेछ ।
- (४) नगरपालिकाले आफ्नो क्षेत्र भित्र अन्य व्यक्ति, निकाय वा संगठित संस्थाले उपयोग गरिरहेको जलस्रोतलाई निजहरूसँगको समन्वयमा पर्यटन व्यवसायलाई प्रवर्धन गर्न आवश्यक कार्ययोजना बनाई लागु गर्न सक्नेछ ।
७. जलस्रोत विकासको परियोजना हस्तान्तरण गर्न सक्ने: १) नगरपालिकाले दफा ६ बमोजिम विकास गरेको कुनै जलस्रोत सम्बन्धी परियोजनाको निर्माण समाप्त भैसकेपछि उपभोक्ता संस्थालाई आवश्यक शर्तहरू तोकिए हस्तान्तरण गर्न सक्नेछ ।
- २) उपदफा (१) बमोजिम हस्तान्तरण गरिएको परियोजना उपरको स्वामित्व सम्बन्धित उपभोक्ता संस्थाको हुनेछ र यस ऐनको अधीनमा रही आफुले

अनुमतिपत्र प्राप्त गरे सरह सो परियोजनाको सञ्चालन सम्बन्धित उपभोक्ता संस्थाले गर्नेछ ।

८. जलस्रोतको उपयोगको लागि करार गर्न सक्ने: यस ऐनमा जुनसुकै कुरा लेखिएको भएतापनि नगरपालिकाले कुनै संगठित संस्था वा व्यक्तिसँग प्रचलित कानूनको अधीनमा रही करार गरी सोही करारमा उल्लेखित शर्तहरू बमोजिम कुनै जलस्रोतको विकास, उपयोग र सेवा विस्तार गर्न, गराउन सक्नेछ ।

### परिच्छेद-३

#### अनुमतिपत्र सम्बन्धी व्यवस्था

९. अनुमति पत्रको व्यवस्था: १) जलस्रोतको सर्भेक्षण वा उपयोग गर्न चाहने व्यक्ति वा संगठित संस्थाले सम्बन्धित विषयको आर्थिक, प्राविधिक र वातावरणीय अध्ययन प्रतिवेदन तथा तोकिए बमोजिमका अन्य विवरणहरू खुलाई नगरपालिका कार्यालय समक्ष अनुमतिपत्रको लागि दरखास्त दिनु पर्नेछ । यसरी दरखास्त दिईएकोमा पानीको मुहान तथा दरखास्तको व्यहोरा खुलाई सूचना टाँस गर्नु पर्नेछ । सूचनाको नमूना अनुसूची १ बमोजिम हुनेछ । तर जलस्रोतको सर्भेक्षणको अनुमतिपत्रको लागि दरखास्त दिँदा त्यस्तो अध्ययन प्रतिवेदन पेश गर्न आवश्यक पर्नेछैन ।
- २) उपदफा (१) बमोजिम परेको दरखास्तमा सम्बन्धित नगरपालिकाले तोकिएको अधिकारीले आवश्यक जाँचबुझ गरी गराई दरखास्त परेको मितिले सामान्यतया जलस्रोत सर्भेक्षणको अनुमतिपत्रको हकमा ३० दिन भित्र र जलस्रोत उपयोगको अनुमति पत्रको हकमा ९० दिनमा आवश्यक शर्तहरू तोकिए दफा ५ को उपदफा १ मा उल्लेखित प्राथमिकताक्रम अनुसार दरखास्तवालालाई अनुमतिपत्रदिनु पर्नेछ । अनुमतिपत्रको नमूना अनुसूची २ बमोजिम हुनेछ ।
- ३) अनुमति पत्र प्राप्त व्यक्तिले जलस्रोत उपयोग गरे बापत नगरपालिकालाई तोकिए बमोजिमको दस्तुर वा वार्षिक शुल्क बुझाउनु पर्नेछ ।
- ४) अनुमति पत्र प्राप्त व्यक्तिले आफ्नो अनुमति पत्र बिक्री गर्न वा अन्य कुनै प्रकारले कसैलाई हस्तान्तरण गर्नु परेमा नगरपालिकाबाट स्वीकृति लिनु पर्नेछ ।
- ५) अनुमति पत्रको लागि आवश्यक कागजात अनुसूची ३ बमोजिम हुनेछ ।

१०. जलविद्युतको लागि जलस्रोतको उपयोग: दफा ६ मा जुनसुकैकुरा लेखिएको भए तापनि जलविद्युत उत्पादन गर्नको लागि जलस्रोतको सर्वेक्षण तथा उपयोग गर्ने अनुमतिपत्रको सम्बन्धमा प्रचलित कानून बमोजिम हुनेछ ।
११. अनुमतिपत्र नवीकरण गर्ने: १) यो ऐन बमोजिम जलस्रोतको सर्वेक्षण वा उपयोगको लागि दिइएको अनुमतिपत्रमा उल्लेखित अवधि समाप्त हुनु अगावै अर्को अवधिको लागि अनुमतिको नवीकरण गर्नु पर्नेछ ।
- २) जलस्रोतको सर्वेक्षण वा उपयोगको लागि दिइएको अनुमतिपत्रको नवीकरण गराउँदा तोकिए बमोजिम नवीकरण दस्तुर लाग्नेछ ।
१२. अनुमतिपत्र खारेज गर्न सकिने: १) अनुमतिपत्र प्राप्त व्यक्तिले यो ऐन वा यस ऐन अन्तर्गत बनेको नियम विपरित कुनै काम गरेमा दफा १३ बमोजिम गठित समितिको सिफारिसमा नगरपालिकाले अवधि तोक्यो त्यस्तो काममा आवश्यक सुधार गर्न आदेश दिन सक्नेछ ।
- २) उपदफा (१) बमोजिम तोकिएको अवधिभित्र अनुमतिपत्र प्राप्त व्यक्तिले आवश्यक सुधार नगरेमा त्यस्तो व्यक्तिले पाएको अनुमति पत्र खारेज गर्न सक्नेछ ।
- ३) उपदफा (२) बमोजिम अनुमतिपत्र खारेज गर्नु अघि सम्बन्धित अनुमतिपत्र प्राप्त व्यक्तिलाई आफ्नो सफाई पेश गर्ने मनासिव मौका दिनु पर्नेछ ।

#### परिच्छेद—४

##### स्थानीय जलस्रोत समिति सम्बन्धी व्यवस्था

१३. स्थानीय जलस्रोत समितिको गठन: १) नगरपालिकाभित्र रहेको जलस्रोत उपयोगको आवश्यक अध्ययन अनुसन्धान एवं जलस्रोत उपयोगको लागि अनुमति प्रदान गर्ने तथा तोकिए बमोजिम नगरेमा अनुमति पत्र खारेज गर्ने प्रयोजनको लागि एक स्थानीय जलस्रोत समिति रहनेछ ।
- २) स्थानीय जलस्रोत समितिमा देहायका पदाधिकारी रहने छन् ।
- |                             |         |
|-----------------------------|---------|
| क) नगरपालिका उपप्रमुख       | अध्यक्ष |
| ख) पूर्वाधार समितिको संयोजक | सदस्य   |
| ग) प्रमुख प्रशासकीय अधिकृत  | सदस्य   |

घ) नगरकार्यपालिकाले तोकेको एकजना महिला कार्यपालिका सदस्य	सदस्य
ड) पूर्वाधारविकास शाखाको प्रमुख	सदस्य सचिव

३) स्थानीय जलस्रोत समितिको बैठक सम्बन्धी कार्यविधि समिति आफैले निर्धारण गरे बमोजिम हुनेछ ।

१४. स्थानीय जलस्रोत समितिको काम कर्तव्य र अधिकार: स्थानीय जलस्रोत समितिको काम कर्तव्य र अधिकार देहाय बमोजिम हुनेछ ।

क) जलस्रोत उपयोग र सर्वेक्षण सम्बन्धमा इजाजत पत्र प्रदान गर्न सिफारिस गर्ने ,

ख) जलस्रोत उपयोग सम्बन्धमा समसामयिक अध्ययन, अनुसन्धान तथा आवश्यक सुझाव संकलन गरी धुलिखेल नगरपालिका समक्ष पेश गर्ने ।

ग) जलस्रोत उपयोग सम्बन्धमा कुनै उठेमा वा परम्परा देखि जलस्रोत उपयोग गरेकोमा अन्यथा भएको देखिएमा आवश्यक जाँचबुझ गर्ने गराउने ।

घ) खण्ड (ग) बमोजिम जाँच गर्दा वा गराउँदा तोकिएको शर्त बमोजिम जलस्रोतको उपयोग नभए नगरेको देखिएमा त्यस कार्यमा संलग्न व्यक्ति उपर प्रचलित कानून बमोजिम कारवाही गर्न सम्बन्धित निकायमा सिफारिस गर्ने ।

ड) तोकिए बमोजिमका अन्य कार्यहरू गर्ने ।

#### परिच्छेद— ५

#### सजाय र पुनरावेदनसम्बन्धी व्यवस्था

१५. सजाय सम्बन्धी व्यवस्था: १) कसैले यस ऐन वा यस ऐन अन्तर्गत बनेको नियम उलंघन गरेमा निजलाई स्थानीय जलस्रोत समितिको सिफारिशमा नगर कार्यपालिकाले पाँच हजार रुपैया सम्म जरिवाना गर्न सक्नेछ र त्यस्तो कसुरबाट कसैको हानी नोक्सानी भएको रहेछ भने निजबाट त्यस्तो हानी नोक्सानी वापतको क्षतिपुर्ति भराई दिन सक्नेछ ।

२) कसैले यस ऐन बमोजिम अनुमतिपत्र लिनु पर्नेमा सो नलिई वा अनुमतिपत्रमा उल्लेख भएका शर्तहरू पालना नगरी जलस्रोतको उपयोग

गरेमा निजलाई कार्यपालिकाले पाँच हजार रुपैया सम्म जरिवाना गर्न र त्यस्तो काम बन्द गराउन सक्नेछ ।

३) यस ऐन बमोजिम विकास गरिएको जलस्रोत वा त्यस्तो जलस्रोतबाट उत्पन्न सेवा कसैले चोरी गरेमा वा दुरुपयोग गरेमा वा अनाधिकृत प्रयोग गरेमा नगर कार्यपालिकाले निजबाट विगो असुल गरी निजलाई विगो बमोजिम जरिवाना समेत गर्न सक्नेछ ।

४) कसैले बदनियतसाथ कुनै खानेपानीको मुहान् बाँध, नहर वा जलस्रोतको उपयोगसँग सम्बन्धित कुनै संरचना वा त्यस्तो संरचनामा असर पार्ने अन्य कुनै संरचना भत्काएमा, बिगारेमा वा कुनै किसिमले हानी नोक्सानी पुऱ्याएमा वा त्यस्तो कुनै काम कुराको लागि दुरुत्साहन दिएमा वा त्यस्तो काम गर्ने उद्योग गरेमा निजबाट हानी नोक्सानीको विगो असुल गरी निजलाई विगो बमोजिम जरिवाना गराई वा नियमानुसार कारवाहीको लागि न्यायिक समिति समक्ष सिफारिश गर्ने ।

१६. अनुसन्धानको लागि लेखी पठाउन सक्ने: जलस्रोत उपयोगको अनुमति प्रदान गर्ने निकायले यस ऐन बमोजिम आफ्नो काम, कर्तव्य र अधिकारको पालना गर्दा कसैले दफा १५ को उपदफा (४) बमोजिमको कसुर गरेको थाहा पाएमा त्यस्तो कसुरका सम्बन्धमा यस ऐन बमोजिम अनुसन्धान गर्न नगरपालिकाले उपयुक्त व्यवस्था गर्नेछ ।

१७. मुद्दा सम्बन्धी व्यवस्था: दफा १५ को उपदफा (४) बमोजिमको सजाय हुने कसुर सम्बन्धी व्यवस्था संघीय कानून बमोजिम हुनेछ ।

१८. पुनरावेदन सम्बन्धी व्यवस्था: यस ऐन बमोजिम जलस्रोत उपयोगको अनुमति प्रदान गर्ने अधिकारी वा नगर कार्यपालिकाबाट कार्वाही भएकोमा चित्त नबुझ्ने व्यक्तिले त्यस्तो कार्वाहीको निर्णयको जानकारी पाएको मितिले पैतिस दिन भित्र सम्बन्धित जिल्ला अदालतमा पुनरावेदन गर्न सक्नेछ ।

परिच्छेद-६

विविध



१९. सेवा उपभोगका शर्तहरू तोक्न र सेवा शुल्क असुल उपर गर्न पाउने: १) अनुमतिपत्र प्राप्त व्यक्तिले आपूmले विकास गरेको जलस्रोतको उपयोगका सेवा अन्य कसैलाई आपसी शर्तको आधारमा उपलब्ध गराउन वा त्यस्तो सेवा वापत शुल्क असुल उपर गर्न सक्नेछ ।
- २) धुलिखेल नगरपालिकाले विकास गरेको जलस्रोतको उपयोगको सेवा अन्य कसैलाई उपलब्ध गराए वापतको सेवा शुल्क र अनुमति प्राप्त व्यक्तिले जलस्रोतको उपयोग गरी अन्य व्यक्तिहरूलाई व्यापारिक प्रयोजनको लागि सेवा उपलब्ध गराए वापत वार्षिक शुल्क तोकिए बमोजिम निर्धारण गरी असुल उपर गर्न सक्नेछ ।
२०. सेवा रोकन सक्ने: सेवा उपभोग गरे बापत बुझाउनु पर्ने शुल्क नबुझाउने वा त्यस्तो सेवा अनाधिकृत रूपले उपयोग गर्ने वा सेवा दुरुपयोग गर्ने वा शर्त विपरित सेवा उपभोग गर्नेको हकमा त्यस्तो सेवा बन्द गर्न सकिनेछ ।
२१. अरुको घर जग्गामा प्रवेश गर्न सक्ने: नगरपालिकाबाट अनुमतिपत्र प्राप्त व्यक्तिले जलस्रोतको सर्वेक्षण वा उपयोगको सिलसिलामा कसैको घर जग्गामा प्रवेश गर्नु परेमा त्यस्तो अनुमतिपत्र प्राप्त व्यक्तिले खटाएको कर्मचारीले सम्बन्धित व्यक्तिलाई पूर्व सूचना दिएर त्यस्तो घर जग्गामा प्रवेश गर्न सकिने छ । त्यसरी प्रवेश गर्दा कुनै हानी नोक्सानी हुन गएमा अनुमतिपत्र प्राप्त व्यक्तिले तोकिए बमोजिम क्षतिपुर्तिदिनेछ ।
२२. जलस्रोत संरचनाको सुरक्षा: (१) जलस्रोतको उपयोगसँग सम्बन्धित कुनै संरचनाको सुरक्षाको लागि अनुमतिपत्र प्राप्त व्यक्तिको अनुरोधमा वा नगरपालिकाले त्यस्तो सुरक्षा गर्न आवश्यक ठानेमा सुरक्षाको आवश्यक प्रवन्ध गर्न स्थानीय प्रशासनलाई अनुरोध गर्न सक्नेछ ।
२३. जलस्रोतलाई प्रदूषित गर्न नहुने: नगरपालिका क्षेत्रभित्रको जलस्रोतको प्रदूषण हुने गरी कसैले पनि कुनै किसिमको फोहरमैला औद्योगिक निकास, विष, रसायनिक वा विषाक्त पदार्थ मिसाई जलस्रोतलाई प्रदूषित गर्न हुँदैन ।

२४. वातावरण प्रतिकूल असर पार्न नहुने: नगरपालिका भित्रको जलस्रोतको उपयोग गर्दा भू-क्षय, बाढी, पहिरो वा यस्तै अरु कारणद्वारा वातावरणमा प्रतिकूल असर पार्नु हुँदैन ।
२५. बाधा अड्काउ तथा व्याख्या सम्बन्धी व्यवस्था: यस ऐनको कार्यान्वयनमा कुनै बाधा अड्काउ परेमा नगरकार्यपालिकाले फुकाउन तथा व्याख्या गर्न सक्नेछ ।
२६. अनुसूचीमा हेरफेर: यस ऐनको अनुसूचीमा नगरकार्यपालिकाले आवश्यक संशोधन तथा हेरफेर गर्न सक्नेछ ।
२७. यसै ऐनबमोजिम भएको मानिने: (१) यो ऐन जारी हुनु पूर्व प्रचलित कानूनबमोजिम दर्ता भएका जलस्रोत सम्बन्धी संस्थाहरू यसै ऐनबमोजिम दर्ता भएको मानिनेछ । त्यस्ता संस्थाहरूले ऐन जारी भएको मितिबाट ३ महिना भित्र त्यसको प्रमाण नगरपालिकामा पेश गरी अद्यावधिक गराउने दायित्व सम्बन्धित संस्थाको हुनेछ ।
२८. यो ऐन जारी हुनु पूर्व कुनै स्रोतको उपयोग गरिरहेको व्यक्ति वा संस्थाले ऐन जारी भएको मितिबाट ६ महिनाभित्र अनिवार्य रूपमा ऐनको व्यवस्था बमोजिम स्वीकृति लिनुपर्नेछ । त्यस्तो स्वीकृति नलिएमा नगरपालिकाले स्रोतको उपयोगमा रोक लगाउने छ ।

## अनुसूची १

ऐनको दफा ९ को उपदफा १ सँग सम्बन्धीत  
खानेपानीको मुहान दर्ता सम्बन्धी  
सूचना । सूचना । । सूचना । । ।

धुलिखेल नगरपालिका वडा नं. ....स्थित .....मा .....खानेपानीको मूहान दर्ता गरि  
पाउँ भनि.....खानेपानी उपभोक्ता समितिका अध्यक्षः सचिव ले यस कार्यालयमा  
निवेदन पेश गर्नु भएको हुँदा उल्लेखित खानेपानीको मुहान दर्ता गर्ने सम्बन्धमा निवेदन  
पेश गर्नु भएको व्यहोरा झुटा भएमा वा मुहानदर्ताको सम्बन्धमा कुनै वाधा व्यवधान भएमा  
सूचना प्रकाशित भएपछि समय फरक नपर्ने गरि प्रमाण सहित यो सूचना प्रकाशित भएको  
मितिले ३५ दिन भित्र यस कार्यालयमा उपर गर्नु यो सूचना प्रकाशित गरिएको छ ।

जलस्रोत समिति धुलिखेल नगरपालिका

## अनुसूची २

ऐनको दफा ९ को उपदफा २ सँग सम्बन्धीत  
जलस्रोत उपयोग/सर्भेक्षण अनुमतिपत्रकोढाँचा  
धुलिखेल नगरपालिका  
नगरकार्यपालिकाको कार्यालय

दर्ता नः-

दर्ता मिति:-

धुलिखेल नगरपालिका जलस्रोत उपयोग सम्बन्धि ऐन २०७६ को दफा ९ बमोजिम देहायको कार्य सञ्चालन गर्न यो अनुमतिपत्र प्रदान गरिएको छ ।

१. ब्यक्ति/संस्थाको नाम:-
२. ठेगाना:-
३. उपयोग/सर्भेक्षणको उद्देश्य-
४. उपयोग/सर्भेक्षण गर्ने स्थान:-
५. सञ्चालन गर्ने कार्यको किसिम:-
६. अनुमतिपत्र बहाल रहने अवधि

अनुमतिपत्र दिने अधिकारीको

नाम र थर:-

पद:-

दस्तखत:-.....

मिति:-.....

अनुसूची ३

ऐनको दफा ९ को उपदफा ५ सँग सम्बन्धीत  
अनुमति पत्रको लागि आवश्यक कागजातहरु

१. अनुमतिपत्रको लागि निवेदन
२. व्यक्तिको हकमा नागरिकताको प्रतिलिपि
३. संस्थाको हकमा संस्था दर्ता प्रमाण पत्रको प्रतिलिपि
४. संस्थाको विधानको प्रतिलिपि
५. जलस्रोत उपयोगको हकमा सम्बन्धित विषयको आर्थिक, प्राविधिक र वातावरणीय अध्ययन प्रतिवेदन
६. जलस्रोत उपयोग/सर्भेक्षण सम्बन्धी प्रस्तावना

आज्ञाले  
तारानाथ लुईटेल  
प्रमुख प्रशासकीय अधिकृत

